



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1583/12 - 2009 ජනවාරි 07 වැනි බදාදා - 2009.01.07

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය



අතිගරු ජනාධිපතිතුමාණන් විසින් කරනු ලබන ප්‍රකාශනයයි

මහින්ද රාජපක්ෂ,

දෙමළ ඊළාම් විමුක්ති කොටි නමින් හඳුන්වා ගනු ලබන සංවිධානයක් ශ්‍රී ලංකාවේ උතුරු සහ නැගෙනහිර පළාත්වල වෙනම ස්වෛරී රාජ්‍යයක් නීති විරෝධී අයුරින් පිහිටුවා ගැනීමේ මූලික අරමුණින් යුක්තව ත්‍රස්තවාදී ක්‍රියා සහ අනෙකුත් ප්‍රචන්ඩ ක්‍රියාවන්හි අඛණ්ඩව නියුතුව සිටින හෙයින් ද,

තව ද, එකී ත්‍රස්තවාදී ක්‍රියාවන්ට ශ්‍රී ලංකා ප්‍රජාතාන්ත්‍රික සමාජවාදී ජනරජයේ සන්නද්ධ හමුදා සහ පොලිස් බලකායේ සාමාජිකයින් සමග නීති විරෝධී අභ්‍යන්තර යුධ ගැටුමක නිරතවීම ඇතුළත් වී ඇති හෙයින් ද,

තව ද, දෙමළ ඊළාම් විමුක්ති කොටි යනුවෙන් හඳුන්වනු ලබන ඉහත කී සංවිධානය මගින් සිදු කරනු ලබන ත්‍රස්තවාදී ක්‍රියා සහ අනෙකුත් ප්‍රචන්ඩ ක්‍රියාවන්ට ඉහළ දේශපාලන නිලතල දරන තැනැත්තන්, ආරක්ෂක හමුදා සහ පොලිස් බලකායේ සාමාජිකයින්, රජයේ සේවකයින් සහ සාමාන්‍ය වැසියන් ඝාතනය කිරීම සහ ඝාතනය කිරීමට තැත් කිරීම සහ රජයට අයත් දේපළවලට සහ පුද්ගලික දේපළවලට හානි සිදු කිරීම ඇතුළත් වන හෙයින් ද,

තව ද, ඉහත කී දෙමළ ඊළාම් විමුක්ති කොටි සංවිධානය මගින් සිදු කරනු ලබන මෙම අඛණ්ඩ ත්‍රස්තවාදී ක්‍රියා සහ අනෙකුත් ප්‍රචන්ඩ ක්‍රියා හේතුවෙන් ශ්‍රී ලංකා ප්‍රජාතාන්ත්‍රික සමාජවාදී ජනරජයේ භෞමික අඛණ්ඩතාවය සහ ස්වෛරීභාවය තර්ජනයට ලක් වී ඇති හෙයින් සහ එකී ක්‍රියා මගින් මහජන ආරක්ෂාවේ යහපත, මහජන සාමය සුරක්ෂණය කිරීම සහ ජන ජීවිතයට අභ්‍යාවශ්‍ය වන්නා වූ සැපයුම් හා සේවා පවත්වාගෙන යාම තර්ජනයට ලක් වී ඇති හෙයින් ද,

2006 අංක 7 දරන හදිසි අවස්ථා (ත්‍රස්තවාදය සහ නිශ්චිත ත්‍රස්තවාදී ක්‍රියාකාරකම් වැළැක්වීමේ සහ තහනම් කිරීමේ) නියෝග ප්‍රසිද්ධියට පත් කිරීම නොතකා දෙමළ ඊළාම් විමුක්ති කොටි යනුවෙන් හඳුන්වනු ලබන සංවිධානය අඛණ්ඩව ත්‍රස්තවාදය සහ අනෙකුත් ප්‍රචන්ඩ ක්‍රියාවන්හි නියැළී සිටින හෙයින් ද,

අරගල සමර්පකට පත් කිරීම සහ ශ්‍රී ලංකාවේ පුරවැසියන් මුහුණ දී ඇති ගැටළු විසඳීම සඳහා නිත්‍යානුකූල සහ ප්‍රජාතන්ත්‍රවාදී ක්‍රියාදාමයන් සහ විසඳුම් සංවර්ධනය කිරීම සහ සම්මත කර ගැනීමේ කාර්යය සඳහා ත්‍රස්තවාදයෙන් සහ අනිකුත් ප්‍රචන්ඩ ක්‍රියාවලින්

වැළකෙන ලෙසත්, අවි බිම තබා යටත් වී ප්‍රජාතන්ත්‍රවාදී ක්‍රියාදාමයට සම්බන්ධ වන ලෙසත්, දෙමළ ඊළාම් විමුක්ති කොටි යනුවෙන් හඳුන්වනු ලබන පූර්වෝක්ත සංවිධානයට නැවත නැවත කරන ලද ඉල්ලීම් නොසළකා හැර ඇති හෙයින් ද,

ශ්‍රී ලංකාවේ උතුරු සහ නැගෙනහිර පළාත්වල ජීවත්වන සාමාන්‍ය වැසියන් බලහත්කාරයෙන් හෝ අනිකුත් ක්‍රියා මාර්ග මගින් අල්ලා ගැනීමෙන්, තබා ගැනීමෙන් හෝ යම් ස්ථානයක සීමා කොට තබා ගැනීමෙන් හෝ ඉන් පසු සාමාන්‍ය වැසියන් මිනිස් පළිහක් වශයෙන් භාවිතා කිරීමෙන් සහ ඒ හේතු කොට ගෙන එකී සාමාන්‍ය වැසියන්ගේ ජීවිත සහ නිදහස අනතුරට පාත්‍ර කිරීමෙන් වළකින ලෙසට සහ එමෙන්ම එකී සාමාන්‍ය වැසියන්ට සපයන හදිසි ප්‍රතිකාරවලට සහ සහායට සහ මානුෂීය සහනයන්ට බාධා කිරීමෙන් වළකින ලෙසට ශ්‍රී ලංකා රජය විසින් සහ ජාත්‍යන්තර ප්‍රජා කොටස් විසින් එකී දෙමළ ඊළාම් විමුක්ති කොටි යනුවෙන් හඳුන්වනු ලබන සංවිධානයෙන් නැවත නැවත ඉල්ලීම් කරන ලද හෙයින්ද ,

එකී දෙමළ ඊළාම් විමුක්ති කොටි යනුවෙන් හඳුන්වනු ලබන සංවිධානය මගින් නීති විරෝධී ලෙස පාලනය කරන ප්‍රදේශ තුළ ප්‍රයෝගයෙන් අල්ලා ගෙන හෝ යම් ස්ථානයකට සීමා කොට තබාගෙන සිටින සාමාන්‍ය වැසියන්ට එම ප්‍රදේශවලින් පිටවී ආරක්ෂක හමුදා යටතේ පාලනය වන ප්‍රදේශවලට යාමට ඉඩ දෙන ලෙස ශ්‍රී ලංකා රජය මගින් දෙමළ ඊළාම් විමුක්ති කොටි යනුවෙන් හඳුන්වනු ලබන සංවිධානය වෙත නැවත නැවත කරන ලද ඉල්ලීම් නොසළකා හැර ඇති හෙයින් ද,

දෙමළ ඊළාම් විමුක්ති කොටි යනුවෙන් හඳුන්වනු ලබන එකී සංවිධානය අඛණ්ඩව කාන්තාවන් සහ දරුවන් ඇතුළු සාමාන්‍ය ජනතාව නීති විරෝධී අයුරින් එකී සංවිධානයේ සටන්කරුවන් වශයෙන් බලහත්කාරයෙන් සේවයේ යොදවා තිබීමෙන් සහ එමගින් එකී සාමාන්‍ය වැසියන්ගේ ජීවිත සහ නිදහස තර්ජනයට පාත්‍ර කර ඇති හෙයින් ද,

දෙමළ ඊළාම් විමුක්ති කොටි යනුවෙන් හඳුන්වනු ලබන සංවිධානය මගින් සිදුකරන ත්‍රස්තවාදී ක්‍රියා සහ අනිකුත් හිමිණ ක්‍රියා සහ ත්‍රස්තවාදී ක්‍රියා සිදුකිරීම පිණිස අරමුදල් එක්රැස් කර ගැනීමේ කාර්යය සඳහා එහි ක්‍රියාකලාපය මෙහෙයවීම ද, අවි ආයුධ, යුධ අවි සහ පුපුරුණ ද්‍රව්‍ය සැපයීම සහ ජාවාරමට අදාළ එහි කටයුතු ද ජාත්‍යන්තර සහ කලාපීය සාමය සහ ආරක්ෂාව කෙරෙහි සහ අනිකුත් ස්වෛරී ජාතීන්ගේ ආරක්ෂාව නීතිය සහ යථා පැවැත්ම කෙරෙහි අහිතකර ලෙස බලපෑමේ ශක්‍යතාවයක් පවත්නා හෙයින් ද,

ත්‍රස්තවාදී ව්‍යසනය ලෝකයෙන් තුරන් කිරීම පිණිස, සියලු ස්වෛරී රාජ්‍යයන් විසින් ත්‍රස්තවාදය සාපරාධී වරදක් බවට පත්කොට ත්‍රස්තවාදය සිදුකිරීමෙහි නියැළී සිටින සංවිධාන ව්‍යතිරේකයන්ගෙන් තොරව තහනම් කිරීම අවශ්‍යව ඇති හෙයින් ද,

දෙමළ ඊළාම් විමුක්ති කොටි යනුවෙන් හඳුන්වනු ලබන එකී සංවිධානය තහනම් කිරීමට සහ එකී දෙමළ ඊළාම් විමුක්ති කොටි සංවිධානයට සම්බන්ධ වී සිටින්නා වූ හෝ නියෝජනය කරන්නා වූ හෝ වෙනුවෙන් කටයුතු කරන්නා වූ සහ එමගින් මහජන ආරක්ෂාව, ජනතාවගේ යථා පැවැත්ම සහ ජනතාවගේ ජීවිතයට අත්‍යාවශ්‍ය සැපයුම් සහ සේවාවන් පවත්වාගෙන යාම සඳහා අගතිගාමී වන්නා වූ සංවිධාන තහනම් කිරීම සඳහා ක්‍රියා කිරීමට දැන් අවශ්‍යව ඇති හෙයින් (40 වැනි අධිකාරය වූ) මහජන ආරක්ෂක ආඥාපනත ප්‍රකාර නියෝග සාදා ප්‍රසිද්ධියට පත් කිරීමට ජනාධිපතිවරයා අදහස් කරයි.

වර්ෂ දෙදහස් නවයක් වූ ජනවාරි මස 07 වැනි දින කොළඹ දී අත්සන් තබන ලදී.

අතිගරු ජනාධිපතිතුමාගේ අණ පරිදි,

ලලිත් වීරතුංග,
ජනාධිපති ලේකම්.

01 – 640/1

ආණ්ඩුවේ නිවේදන

සිඵල් 1/64.

(40 වැනි අධිකාරය වූ) මහජන ආරක්ෂක ආඥාපනත

(40 වැනි අධිකාරය වූ) මහජන ආරක්ෂක ආඥාපනතේ 5 වැනි වගන්තිය යටතේ ජනාධිපතිවරයා විසින් සාදනු ලැබූ නියෝග.

මහින්ද රාජපක්ෂ,
ජනාධිපති.

2009 ජනවාරි මස 07 වැනි දින,
කොළඹ දී ය.

නියෝග

1. මේ නියෝග 2009 අංක 01 දරන හදිසි අවස්ථා (දෙමළ ඊළාම් විමුක්ති කොටි සංවිධානය තහනම් කිරීමේ) නියෝග යනුවෙන් හඳුන්වනු ලැබේ.

2. “දෙමළ ඊළාම් විමුක්ති කොටි” නමැති නාමය සහ අභිධානය දරන සංවිධානය මෙයින් තහනම් කරනු ලැබේ.

3. ශ්‍රී ලංකාව තුළ හෝ ඉන් බැහැර කිසිදු තැනැත්තකු දෙමළ ඊළාම් විමුක්ති කොටි හෝ එකී සංවිධානය වෙනුවෙන් කටයුතු කරන සංවිධානයක-

- (i) සාමාජිකයෙකු හෝ හටයෙකු වීම ;
- (ii) නායකත්වය සැපයීම ;
- (iii) නිළ ඇඳුම්, සංකේත, ලාංඡන, කොඩිය පැළඳීම, ප්‍රදර්ශනය කිරීම, එසවීම හෝ සන්නිවේදන මගින් ගැනීම ;
- (iv) රැස්වීමක් කැඳවීම, රැස් කිරීම හෝ ඊට සහභාගි වීම ;
- (v) සාමාජිකත්වය ලබා ගැනීම හෝ බැඳීම ;
- (vi) සාමාජිකයෙකුට, හටයකුට හෝ වෙනත් ආශ්‍රිතයෙකුට රැකවරණය සැලසීම, ඔහු සහවා තැබීම, ඔහුට ආධාර කිරීම ;
- (vii) ප්‍රවර්ධනය කිරීම, දිරි ගැන්වීම, ආධාර කිරීම, උපදෙස් දීම සහ වෙනුවෙන් ක්‍රියා කිරීම ;
- (viii) යම් ක්‍රියාකාරකමක් හෝ සිද්ධියක් සංවිධානය කිරීම හෝ ඊට සහභාගි වීම ;
- (ix) මුදල් හෝ භාණ්ඩ පරිත්‍යාග කිරීම හෝ දායකත්වය ;
- (x) භාණ්ඩ සැපයීම, ගබඩා කිරීම, ප්‍රවාහනය කිරීම හෝ බෙදා හැරීම ;
- (xi) හේතුවකට හෝ නියෝජනයට ආධාර දීම ;
- (xii) කවර හෝ ගනුදෙනුවක නියැළීම ; හෝ
- (xiii) වෙනුවට තොරතුරු ප්‍රචාරය කිරීමට සැලැස්වීම.

නොකළ යුතු ය.

4. මේ නියෝගවල 3 වැනි නියෝගය උල්ලංඝනය කරමින් කටයුතු කරන යම් තැනැත්තෙකු වරදකට වරදකරුවකු වන අතර, කොළඹ දී පවත්වනු ලබන බස්නාහිර පළාතේ මහාධිකරණය විසින් වරදකරු කරනු ලැබීමේ දී අවුරුදු විස්සක් නොඉක්මවන්නා වූ කාලයකට බන්ධනාගාරගත කිරීමේ දණ්ඩනයකට යටත් විය යුතු ය.

5. මේ නියෝගවල 3 වැනි නියෝගය යටතේ වරදක් සිදු කිරීම, වරදක් සිදු කිරීමට තැත් කිරීම, ඒ සඳහා අනුකූල දීම හෝ එහි කටයුතු කිරීම සඳහා කුමන්ත්‍රණය කරන්නා වූ යම් තැනැත්තෙකු වරදකට වරදකරු වන අතර, කොළඹ දී පවත්වනු ලබන බස්නාහිර පළාතේ මහාධිකරණය විසින් වරදකරු කරනු ලැබීමේ දී අවුරුදු දහයක් නොඉක්මවන්නා වූ කාලයකට බන්ධනාගාරගත කිරීමේ දණ්ඩනයකට යටත් විය යුතු ය.

6. යම් පුද්ගල මණ්ඩලයක් විසින් යම් නියෝග යටතේ යම් වරදක් සිදුකරනු ලබන අවස්ථාවක දී, එවිට වරද සිදු කිරීම සඳහා සෘජුව ම වගකිව යුතු තැනැත්තන්ට අමතරව-

- (i) එම තැනැත්තා සංස්ථාගත කරන ලද මණ්ඩලයක් නම්, එම සංස්ථාපිත මණ්ඩලයේ සෑම අධ්‍යක්ෂකරවරයෙකු ම සහ එහි ප්‍රධාන විධායක නිලධාරියා ;

(ii) එම පුද්ගල මණ්ඩලය හවුල් ව්‍යාපාරයක් නම්, එකී හවුල් ව්‍යාපාරයේ සෑම කොටස්කරුවකු ම සහ ප්‍රධාන විධායක නිලධාරියා ; සහ

(iii) එම පුද්ගල මණ්ඩලය, වෙළඳ ආයතනයක් නොවන්නා වූ සංස්ථාගත කරනු නොලැබූ ආයතනයක් වන අවස්ථාවක දී, එකී පුද්ගල මණ්ඩලය, කණ්ඩායම හෝ සංවිධානය එකී මණ්ඩලයේ කළමනාකරණය සහ පාලනය සඳහා වගකිව යුතු සෑම නිලධාරියෙකු ම

එකී පුද්ගල මණ්ඩලයට අමතරව, එම වරද සඳහා වරදකරු ලෙස සලකනු ලැබිය යුතු ය.

7(1) තහනම් කළ සංවිධානයේ කාර්ය සඳහා භාවිතා කරන හෝ භාවිතා කිරීමට අදහස් කරනු ලබන, යම් මුදල්වල, සුරැකුම්වල හෝ හිමි ණයවල භාරය යම් තැනැත්තකුහට ඇති බවට, සුදුසු යැයි අමාත්‍යවරයා සිතන පරීක්ෂණයකින් පසුව, අමාත්‍යවරයා සෑහීමකට පත් වී ඇති අවස්ථාවක, අමාත්‍යවරයා විසින් ලිඛිත නියමයක් මගින්, එම තැනැත්තාගේ භාරයේ ඇති මුදල් සුරැකුම් හෝ හිමි ණය හෝ එම නියමය කිරීමෙන් පසු එම තැනැත්තාගේ භාරයට පත්වන යම් මුදල්, සුරැකුම් හෝ හිමි ණය සහ ඒ සංවිධානයට අයත් වෙනත් යම් වංචල හෝ නිශ්චල දේපළ රාජසන්තක විය යුතු ය.

(2) (1) වැනි උප වගන්තිය යටතේ අමාත්‍යවරයාගේ තීරණය අවසානාත්මක සහ තීරණාත්මක වන අතර ඊට ආඥාවක් මගින් හෝ අන්‍යාකාරයෙන් එය කිසිම අධිකරණයක දී ප්‍රශ්න කරනු නොලැබිය යුතු ය.

8. මේ නියෝගවල විධිවිධාන—

(අ) ශ්‍රී ලංකා ආණ්ඩුව සමග ගිවිසුමකට එළඹ ඇත්තා වූ ද, රාජ්‍ය ආරක්ෂාව පිළිබඳ විෂයය භාර අමාත්‍යවරයාගේ අමාත්‍යාංශයේ ලේකම් විසින් කලින් කල නිශ්චිතව සඳහන් කරනු ලබන්නා වූ ද, හදිසි වෛද්‍ය ප්‍රතිකාර හෝ පහසුකම් ලබා දීම හෝ අත්‍යවශ්‍ය සේවා පවත්වාගෙන යාම ඇතුළු ව මානුෂීය සහාය ලබා දීම හා සම්බන්ධ යම් ක්‍රියාකාරකමක නියුතු වන යම් ජාත්‍යන්තර සංවිධානයක අයිතිවාසිකමට ; හෝ

(ආ) රට තුළ කරගෙන යනු ලබන ත්‍රස්ත්‍රවාදී ක්‍රියා මගින් ශ්‍රී ලංකා ආණ්ඩුව මුහුණ දෙන ගැටළු විසඳීම, ප්‍රවර්ධනය කිරීම හෝ සුසාධාකරණය කිරීමේ අරමුණින්, තත් කාර්ය සඳහා ජනාධිපතිවරයා විසින් යම් සාකච්ඡා හෝ භාර ගනු ලබන ක්‍රියාමාර්ග ආරම්භ කිරීමට හෝ එවැනි සාකච්ඡා හෝ ක්‍රියාමාර්ගවල නියුතු වීමට ජනාධිපතිවරයා විසින් බලය පවරනු ලබන යම් තැනැත්තකු හෝ පුද්ගල මණ්ඩලයක අයිතිවාසිකමට,

කවර හෝ ආකාරයකින් බල නොපාන බව සැක දුරු කිරීම සඳහා මෙයින් ප්‍රකාශ කරනු ලැබේ.

01-640/2